

کتابتِ مصاحف اور علم الرسم

پروفیسر حافظ احمد یار

(۱) ”الجمع الصوتى الاول للقرآن“ کے مؤلف ڈاکٹر لبیب السعید نے اپنی کتاب کی تمهید میں علامہ عبداللہ یوسف علی کے ترجمہ قرآن کے دیباچہ سے یہ عبارت (بصورت ترجمہ) نقل کی ہے:

”لیس فی الدنیا کتاب وضعت فی خدمته مثل هذه الكثرة من المواهب التي وضعت فی خدمة القرآن ولا مثل هذه الوفرة من العمل والوقت والمال“^(۱)

اصل انگریزی عبارت یوں ہے:

There is no book in the world in whose service so much talent, so much labour, so much time and money have been expended as has been the case with the Quran.^(۲)

خدمت قرآن کے بیسیوں میدان اور مطالعہ قرآن کے سینکڑوں عنوان ہیں۔ اور قرآن کریم سے متعلق یہ ”علمی میدان“، اور ”علمی عنوان“، متعدد تحریکات اور سینکڑوں تالیفات کو وجود میں لائے ہیں۔ ان میں سے ایک اہم اور بنیادی میدان ہے **النص القرآني** (کلمات قرآن) کی (مصحف میں) ^(۳) کتابت۔ اور اسی (کتابت مصحف) کے قواعد و ضوابط کے بیان کا علمی عنوان ہے ”علم الرسم“ اور اس علم کا مختصر ساتھ اس تعارف ہی اس مقالہ کا موضوع ہے۔

(۲) عربی زبان میں ”لکھائی“ کے لیے متعدد (قریباً) ہم معنی الفاظ استعمال ہوتے ہیں۔ مثلاً **الكتابة**، **الخط**، **الزبر**، **السطر**، **الرقم**، **الرسم** (بالشین)، **الرسم** اور **الهجاء** وغیرہ^(۴)۔ ان میں سے قرآن کریم کی کتابت کے ضمن میں لفظ ”خط“ سے عموماً خطاطی اور خوشنویسی کا بیان اور اس کی تاریخ مرادی جاتی ہے۔ اور یہ خطاط اور مؤرخ خط کا میدان ہے۔ اور ”الهجاء“ اور ”الرسم“ (اور اس کے مشتقات) اور ان پر مبنی بعض تراکیب، املاء قرآن^(۵) کے اصول و قواعد کے معنوں میں ایک علم اور فن کا اصطلاحی نام بن چکے ہیں۔

گزشتہ چودہ صدیوں میں اس علم کے نام کے لیے مختلف الفاظ استعمال کیے جاتے رہے ہیں۔ مثلاً ابتداء میں تو کتابت یا خط کے لفظ ہی سامنے آئے^(۶) پھر آگے چل کر مختلف اسباب و عوامل کی بنا پر اس کے لیے ”هجاء“، ”کا استعمال شروع ہوا۔ مثلاً ”هجاء المصاحف“، ”هجاء مصاحف الامصار“، ”هجاء التنزيل“، ”وغيره۔ لفظ ”الهجاء“ کے لفظی معنی ہیں: حروف (کے ناموں) کی ابتدائی آوازوں سے لفظ بنانا۔ مثلاً بکر کا هجاء ”ب ل ک ر“ ہے۔ اس طرح هجاء المصاحف کا مطلب ہوا: قرآن کے لفظوں کو لکھنے کے لیے ان کے حروف کو ترتیب و ارگن کر باہم جوڑنے کا طریقہ یا اس کے قواعد۔

قریباً پانچویں صدی ہجری سے لفظ ”رسم“ اور ”مرسوم“ کا استعمال شروع ہوا، مثلاً ”رسم المصحف“، ”رسم مصاحف الامصار“، ”مرسوم المصاحف“، ”رسم القرآن“، ”مرسوم خط التنزيل“، وغیرہ۔ ابن خلدون (ت ۸۰۸ھ) نے اسے فن الرسم اور الرسم المصحفی لکھا ہے (۷)۔ قلقشندی نے اسے المصطلح الرسمي اور الاصطلاح السلفی کہا ہے۔ (۸)

گیارہویں بارہویں صدی ہجری سے ”رسم“ کے ساتھ (ترکیب میں) حضرت عثمان رضی اللہ عنہ یا ان کی طرف منسوب مصاحف کا نام زیادہ استعمال ہونے لگا، مثلاً ”رسم المصاحف العثمانیة“، ”رسوم مصاحف عثمان“، ”رسم المصحف الامام“ اور ”رسم العثمانی“، وغیرہ۔ آج کل اس کے لیے جامع اصطلاح ”علم الرسم“ یا صرف ”رسم“ اختیار کی جاتی ہے۔ اس لفظ کے علی الاطلاق استعمال کی صورت میں یعنی کسی توصیفی یا اضافی ترکیب کے بغیر بھی اس سے مراد ”رسم المصحف“ ہی ہوتا ہے۔ اردو میں اس کے لیے ”رسم قرآن“، ”قرآنی رسم الخط“، یا ”رسم عثمانی“، (۹) کے الفاظ اور فارسی میں ”املاء قرآن“، اور بعض دفعہ ”رسم مصحف“، کی اصطلاح کارروائج ہے۔

الرسم کے لفظی معنی ہیں: اثر یا نشان، اور اس کی جمع رسم (آثار، نشانات) آتی ہے۔ غالباً قرآن کریم کی کتابت کے آداب و قواعد کے لیے اس لفظ کے مختص ہو جانے کی ایک وجہ یہ بھی ہے کہ اس میں عہدِ نبوی اور عہدِ راشدین کی کتابت اور طریقِ املاء کو ایک یادگار کے طور پر محفوظ کر لینے کا تصور شامل ہو گیا ہے۔ اسی تاریخی پہلو کی طرف اشارہ کے لیے ”علم الرسم“ کی تعریف ہی ”الخط المرسوم فی المصاحف العثمانیة“ سے کی جاتی ہے (۱۰) اور اسے رسم عثمانی کہنے کی بنیاد بھی تاریخی ہے۔

چونکہ املاء قرآن بعض باتوں میں عام عربی املاء سے مختلف ہے، اس لیے دونوں کا فرق واضح کرنے کے لیے بعض دفعہ عام املاء کے لیے بھی ”رسم“ کا لفظ استعمال کر لیا جاتا ہے مگر ترکیب کے ساتھ۔ مثلاً [الرسم القرآنی یا الرسم الاصطلاحی] کے مقابلے پر [الرسم الاملائی] الرسم القياسی یا الرسم المعتاد کہہ لیتے ہیں (۱۱)۔ اور ان دونوں کے باہمی فرق اور اختلاف کی وجہ سے علم الرسم کی منطقی حد (تعریف) یوں بیان کی جاتی ہے ”هو علم تعرف به مخالفات خط المصاحف العثمانية لا صول الرسم القياسی“، (۱۲) (علم الرسم وہ علم ہے جس کے ذریعے مصاحف عثمانیہ کی املاء میں رسم قیاسی کی مخالفت اور اختلافات کا پتا چلتا ہے)۔

(۳) علم الرسم کی مندرجہ بالا تعریف اور تعارف سے یہ بات تو واضح ہو جاتی ہے کہ اس کا تعلق حضرت عثمان رضی اللہ عنہ اور ان کے مصاحف سے ہے، اور یہی وجہ ہے کہ علم الرسم کی تمام کتابوں میں سب سے پہلے جمع و تدوین قرآن کے تین معروف مراحل یعنی عہدِ نبوی، عہدِ صدیقی اور عہدِ عثمانی میں اس عمل کے دواعی اور اس کی کیفیت سے بحث کی جاتی ہے۔ قرآن کریم کے اس عثمانی ایڈیشن یعنی مصاحف عثمانیہ کی تیاری ایک معروف واقعہ ہے۔ یہاں اس کی تفصیلات میں جانا باعث طوالت ہو گا، نیز اس وقت ہمارا اصل مرکزی موضوع بھی یہ نہیں ہے۔ تاہم چونکہ ”علم

الرسم، کی بنیاد یہی مصاحف عثمانیہ بنے، اس لیے اصل موضوع (الرسم) کی مناسبت سے ان مصاحف کے بارے میں چند امور قابل ذکر ہیں:

۱) حضرت عثمان رضی اللہ عنہ کا زمانہ خلافت محرم ۲۷ھ تا ذی الحجه ۳۵ھ یعنی بارہ سال ہے۔ اس دوران حضرت عثمان رضی اللہ عنہ کا یہ مصاحف کی تیاری والا کام کب شروع ہوا اور کب اختتام کو پہنچا؟ اس بارے میں مختلف روایات ہیں۔ تاریخی بحث کی تفصیل میں گئے بغیر یہ کہا جا سکتا ہے کہ یہ کام ۲۵ھ تا ۳۰ھ کی درمیانی مدت میں ہی مکمل ہو گیا تھا^(۱۳)۔ گویا یہ کام آنحضرت صلی اللہ علیہ وسلم کی وفات سے ۱۵ تا ۲۰ سال کے اندر اندر اور غارِ حرا میں پہلی وحی کے نزول سے پچاس سال سے بھی کم عرصے میں^(۱۴) سرانجام دیا جا چکا تھا۔

۲) ان مصاحف کی کتابت میں سب سے اہم کردار حضرت زید بن ثابت رضی اللہ عنہ کا تھا۔ انہوں نے عہدِ نبوی میں بھی کتابت وحی کا کام کیا تھا۔ عہدِ صدیقی میں قرآن کریم کی صحف [چھوٹے چھوٹے اجزاء] جن میں سے ہر ایک جزء کم از کم ایک سورت پر مشتمل تھا^(۱۵)۔ میں مکمل کتابت میں بھی ان کا بڑا حصہ تھا۔ اس ۲۰ سال کے عرصے میں عربی املاء کے اصول و قواعد میں کوئی تغیر و نہیں ہوا [یہ تغیرات پہلی صدی ہجری کے اوآخر میں سامنے آتے ہیں۔] اور اہم کتاب بھی ایک ہی آدمی رہا۔ اس لیے یقین کے ساتھ کہا جا سکتا ہے کہ حضرت زید بن ثابت یا ان کے ساتھ کام کرنے والے کمیٹی کے دوسرے ارکان نے مصاحف عثمانیہ کی کتابت اسی طریق املاء کے مطابق کی جو اس وقت حجاز خصوصاً مدینہ منورہ میں رائج تھا۔ اور یہ طریق املاء یقیناً عہدِ نبوی میں رائج خط اور املاء سے مختلف نہیں تھا۔

۳) مصاحف عثمانیہ نقط اور اعجم سے معززی تھے، اس لیے ہر نسخہ کے ساتھ پڑھانے والا ایک مستند قاری بھی بھیجا گیا تھا۔ عہدِ نبوی سے ہی تعلیم قرآن کی بنیاد مخفی تحریر پر نہیں بلکہ تلقی اور سماع پر رکھی گئی تھی۔ لوگوں نے اپنی روزانہ تلاوت کے لیے اپنے علاقے کے صدر مقام پر بھیجے گئے مصاحف عثمانیہ سے اپنے لیے مصاحف تیار کرنا اور کرنا شروع کر دیے۔ اب ہر نیا مصحف، مصاحف عثمانیہ میں سے کسی ایک یا ان سے ہو بہو نقل کردہ کسی ایک نسخہ (مصحف) کی صحیح نقل ہوتا تھا۔ قرآن کریم کی درست قراءت استاد کی شفوی تعلیم پر اور قرآن کی درست کتابت مستند اصل سے ہو بہو نقل پر منحصر تھی۔ مصاحف عثمانیہ کی اس ہو بہو نقل کو، ہی مصاحف عثمانیہ کے رسم (طریق املاء) کا التزام کہا جاتا ہے۔

۴) حضرت عثمان رضی اللہ عنہ نے کتنے مصاحف تیار کرائے تھے اور وہ کس کس شہر میں بھیج گئے؟ روایات میں ان کی تعداد چار سے آٹھ تک بیان کی گئی ہے۔^(۱۶) دونوں نسخ (مصحف) تو مدینہ منورہ میں رہے، ایک عوام الناس کے لیے مسجد نبوی میں رکھا گیا اور ایک حضرت عثمانؓ کی ذاتی نگرانی میں رہا، جسے المصحف الامام بھی کہا جاتا ہے۔ اس کے علاوہ مکہ مکرمہ، کوفہ، بصرہ اور دمشق میں ایک ایک مصحف (مع قاری) بھیجا جانا ثابت ہے۔ [چار مصاحف والی روایت میں غالباً صرف ان مصاحف کی بات کی گئی ہے جو مدینہ منورہ سے باہر

بھیجے گئے تھے۔] کہتے ہیں کہ ایک ایک نسخہ میں اور بحرین کے لیے بھی بھیجا گیا تھا، بلکہ بعض نے بحرین کی بجائے مصر میں ایک نسخہ کے بھیجے جانے کا ذکر بھی کیا ہے (۱۷)۔ تاہم جن مصاحفِ عثمانیہ سے نقل ہو کر مزید مصاحف تیار ہوئے اور جن کے رسم کا گہری نظر سے لفظ بلکہ حرف، حرف تقدیمی اور تقابلی مطالعہ کر کے ”علم الرسم“ کی بنیاد رکھی گئی، اس میں صرف پانچ مقامات کے مصاحفِ عثمانیہ [یا ان سے تیار ہونے والے مصاحف] کا ذکر کتبِ رسم میں کیا جاتا ہے۔ یعنی مکہ، مدینہ، کوفہ، بصرہ اور دمشق کے مصاحف۔ (۱۸)

(۵) جغرافیائی اعتبار سے اسلامی مملکت کے مختلف حصوں کے لیے ان ارسال کردہ مصاحفِ عثمانیہ کی مرکزی حیثیت کچھ اس طرح مقرر کر دی گئی یا عملًا ہو گئی کہ مکہ اور مدینہ کے مصاحف تمام جزیرہ نماۓ عرب کے لیے، بصرہ اور کوفہ کے مصاحف تمام مشرقی علاقوں کے لیے اور دمشق کا مصحف شام کے علاوہ تمام مغربی (افریقی) علاقوں کے لیے نئے مصاحف کی تیاری کے لیے اصل کا کام دینے لگے۔ ان مصاحف اور ان کی نقول کو مکی، مدینی، کوفی، بصری اور شامی کے نام سے یاد کیا جانے لگا۔

(۶) آگے چل کر علماء رسم نے مختلف مصاحف کے ذکر کے لیے کچھ اصطلاحات مقرر کر لیں۔ مثلاً مدینہ منورہ کے دونوں نسخوں (خاص اور عوام الناس والے) کا ذکر کرنا ہوتا تو ”مدینین“، کہتے، اور ”مدینین“، اور مکی (یعنی تینوں کا) ذکر کرنا ہوتا تو ”الحجازیة“، یا ”الحرمية“، کہتے، اور کوفی اور بصری (دونوں) کے لیے مجموعی طور پر ”العرaciين“، کی اصطلاح استعمال کرتے۔ تاہم یہ اصطلاحات اس وقت استعمال کرتے جب اصل مصاحفِ عثمانیہ مراد ہوتے اور اگر ان سے تیار ہونے والی نقول مراد ہوتیں تو صرف مصاحف عراقی، مصاحفِ اہل الشام وغیرہ کہہ کر ذکر کیا جاتا۔ (۱۹) کتبِ الرسم میں ان اصطلاحات کا استعمال عام ہے۔

(۴) ان مرکز خمسہ میں سے ہر ایک مرکزی شہر میں وہاں قیام پذیر صحابہ کرام رضی اللہ عنہم کے ہاتھوں قراءہ کی ایک ایسی جماعت تیار ہوئی جو قراءت کے ساتھ رسم الکلمات (کا طریقہ) بھی بیان کرتے تھے یعنی ادھر بھی توجہ دلاتے تھے۔ نقطہ واعجام سے معڑی مصحف سے قراءت روایت کی بنی پر اور استاد سے بالمشافہ ہی سیکھی جاسکتی تھی۔ تاہم اس مروی قراءت کے مطابق اپنا (ذاتی) مصحف تیار کرنے کے لیے مصاحفِ عثمانیہ میں سے کسی ایک سے یا اس سے نقل شدہ کسی مصحف سے نقل مطابق اصل کیے بغیر بھی چارہ نہ تھا۔ کیونکہ باجماع صحابہ یہی مصاحف صحت کا معیار قرار پائے تھے۔ اس طرح شروع سے ہی قراءت اور رسم ساتھ ساتھ چلے۔

اور یہ ”نقل مطابق اصل“ کا کام اس لیے بھی ضروری تھا یا کہ ”نقل صحیح“ کے اس عمل سے یہ بات بھی سامنے آنے لگی تھی کہ مصاحفِ عثمانیہ میں ایسے کلمات بھی ہیں، جن کی کتابت میں کوئی یکساں اصول اختیار نہیں کیا گیا تھا۔ مثلاً لفظ ”کتاب“، کہیں الف کے ساتھ اور کہیں بحذف الف (کتب) لکھا گیا تھا۔ یا مثلاً لفظ ”نعمۃ“ یا ”رحمۃ“، عموماً تو تائے مربوطہ (ة) کے ساتھ ہی لکھے گئے مگر بعض مقامات پر تائے مبسوطہ (ت) کے ساتھ لکھے گئے تھے۔ اور ایک ہی مصحف کے اندر اس قسم کے تفاوت اور اختلاف کی متعدد صورتیں موجود تھیں۔ آگے چل کر

ایسے تمام مقامات کا حصر اور کتابت مصاحف میں اس فرق کو برقرار رکھنا علم الرسم کا ایک اہم مسئلہ بن گیا۔

(۵) جیسا کہ ابھی بیان ہوا، صحابہ نے مصاحف کی کتابت اپنے زمانے کے راجح "طريق الماء" یا رسم کے مطابق ہی کی تھی۔ اس زمانے میں یہی طریق الماء عام کتابت کے لیے بھی استعمال ہوتا تھا اور یہ طریقہ تابعین (بلکہ تبع تابعین) کے دور تک جاری رہا^(۲۰) کہ قرآنی الماء اور عام عربی الماء میں کوئی فرق نہیں ہوتا تھا۔ ایک لفظ جس طرح قرآن میں لکھا جاتا تھا، شعر و ادب میں یا کسی سرکاری یا ذاتی مراسلات وغیرہ میں بھی اسی الماء کے ساتھ لکھا جاتا تھا، اور یہی وجہ ہے کہ اس زمانے کی قرآنی الماء (یا رسم) کے بعض طریقے عام عربی الماء میں اس طرح رچ بس گئے کہ اس کی بعض یادگاریں عام عربی الماء میں اب تک محفوظ ہیں۔ ان میں سے بعض کا ذکر ابھی آگے چل کر آئے گا۔

(۶) جب کوفہ اور بصرہ کی چھاؤنیاں علمی مرکز کے طور پر ابھریں اور یہاں عربی زبان و لغت اور شعر و ادب کے ساتھ صرف اور نحو کے علوم کی ایجاد اور تدوین ہوئی، اور علمی سرکاری اور روزمرہ کی سطح پر عربی زبان میں کتابت کی بھی بکثرت ضرورت پڑنے لگی، تو علماء وقت نے عربی الماء کو صرف اور نحوی اصولوں کی روشنی میں یکساں اور کلی قواعد کے ماتحت کرنا ضروری سمجھا۔ اور اس کے لیے بنیادی طور پر الماء کلمات میں صوتی اصول (یعنی لفظ کو اس کے نطق یا تلفظ کے مطابق لکھنے کا اصول اختیار کرنے کو ترجیح دی گئی۔ مثلاً یہ کہ:

(۱) "الف لینہ متوسطہ" کو ہمیشہ بصورت الف، ہی لکھنا چاہیے^(۲۱) اس لیے جو واو صرفی تعلیل کی بنابر الاف میں بدل جائے (بلحاظ تلفظ) اسے لفظ میں بصورت الف، ہی لکھنا چاہیے۔ اس قاعدے کے تحت "صلوٰۃ" "کو صلاة اور "نجوۃ" کو نجاة لکھنا بہتر سمجھا گیا۔

(۲) اسی طرح واو جمع کے بعد زائد الف لکھنا تو تسلیم کر لیا گیا (مثلاً ضربووا اور قالوا میں) مگر کسی ناقص و اوی کے صیغہ مضارع واحد غائب (مثلاً یدعو، یمحو) میں واو کے بعد الف لکھنا غلط قرار دیا گیا۔^(۲۲)

(۳) اسی (الف لینہ متوسطہ والے) قاعدے کے تحت جمع مؤنث سالم کی آخری ت سے پہلے الف لکھنا بھی ضروری سمجھا گیا (مسلمات، حسنات میں)۔

(۴) اسی طرح صیغہ جمع مؤنث غائب کے ساتھ التباس سے بچنے کے لیے ماضی جمع متکلم میں بھی آخر پر الاف کا لکھنا ضروری قرار پایا۔ اس قاعدے کی بنابر ہی انزلنه کو انزلناہ کی شکل میں لکھنے لگے، وغیرہ وغیرہ۔ قرآن کریم میں پہلی شکل استعمال کی گئی تھی۔

اس طرح صرفی اور نحوی قواعد کی روشنی میں ہجاء اور الماء کے قیاسی قواعد کے ارتقاء کا ایک دو رشروع ہوا اور اس کے اصول و قواعد میں تغیر و تبدل اور اصلاح و ترمیم کا عمل جاری رہا۔^(۲۳) [اور کسی حد تک یا اب بھی جاری ہے] اور اس فن (یعنی الماء قیاسی) کے اصول و قواعد پر مشتمل مستقل کتابیں لکھی جانے لگیں۔^(۲۴)

الماء قیاسی کی اصلاح اور اس کے انضباط کی اس صرفی و نحوی مہم کے نتیجے میں لوگوں نے بہت سے کلمات کا

قدیمی حجاء اور املاء ترک کر دیا اور ان کو نئے اصولوں کے مطابق لکھنے لگے (۲۵) تاہم رسم قرآنی کو ان قواعد کے تحت لانے کو قبول نہیں کیا گیا اور قرآن کریم کی کتابت بدستور ”نقل مطابق اصل“، کے اصول پر برقرار رکھی گئی۔ اس طرح قرآن کریم میں لوگوں کو ان قواعدِ نحوی ”خلاف ورزی“، کی بکثرت مثالیں نظر آنے لگیں، حالانکہ اصل واقعہ یہ ہے کہ قرآنی رسم تو کبھی ان قواعد کے تابع تھا ہی نہیں۔

(۷) املاء اور حجاء کے قدیم اصولوں میں ان تبدیلیوں اور اصلاحات کے باوجود ٹاپ مصاحف کے ہاں عثمانی مصاحف کے طریق املاء یا رسم الخط کا اتباع جاری رہنے کی کچھ وجہ تھیں، مثلاً:

(۱) اس کی ایک بڑی وجہ تو یہ تھی کہ اس ”رسم“ میں اب ایک طرح سے تبرک اور تقدیس کا پہلو پیدا ہو گیا تھا۔ [اور رسم قرآنی کا یہ پہلو کبھی بھی نظر وہ سے او جھل نہیں ہونے دیا گیا۔]

(۲) دوسرے ایک طویل عرصے کے استعمال سے ٹاپ مصاحف اس طریق املاء سے منوس بھی ہو گئے تھے۔ (۲۶)

(۳) تیسرا یہ بھی کہ مصحف کی کتابت کسی مصحف سے ہی براہ راست اور ہو بہو نقل پر منحصر تھی۔ اس سے بھی ”رسم“ سے منحرف ہونے کی گنجائش کم ہی نکلتی تھی۔

دوسری طرف ہم دیکھتے ہیں کہ بعض کلمات کا قدیم یا قرآنی طریق املاء (یا رسم الخط) کثرت استعمال کی بنا پر ذہنوں میں اس طرح رچ بس گیا تھا کہ اسے املاء قیاسی کے علمبرداروں نے بھی اپنی اصلی صورت پر برقرار رکھنا قبول کر لیا، بلکہ ان کلمات کو قرآنی املاء کے ساتھ لکھنا ہی درست قرار دیا۔ آج بھی عام عربی املاء (الرسم المعتاد) میں بکثرت ایسے کلمات ملتے ہیں جن کی املاء ”صوتی اصول“ (The Phonetic Principle) (یعنی نطق کے مطابق کتابت کے اصول کی بجائے ایک طرح سے ”تاریخی اصول“ (The Historic Principle) کے تحت کی جاتی ہے۔ مثلاً: بسم اللہ الرحمن الرحيم، لا إله إلا الله، الذين، ههنا، لكن، هذا، ذلك، أولئك، هؤلاء، أولو، هأنتم، أولاء، أولات، بلی، حتى، متى، إلى وغيرها۔ جن کو اگر رسم املائی کے صوتی یا نحوی اصل پر مبنی قواعد کے مطابق لکھا جائے تو ان کی شکل یوں ہو جائے گی: باسم اللّٰه الرحمن الرحيم، لا إله إلا اللّٰه، اللّٰذين، هاهنا، لا كن، هاذ، ذالك، الأول، هأنتم، الأول، الأول، الأول، بلا، حتا، متا اور الا۔ (۲۷)

(۸) دریں اثنانقط و شکل اور علاماتِ ضبط کی ایجاد و اختراع نے قرآنی (اور عام عربی) کلمات کا تلفظ نسبتاً آسان کر دیا تھا۔ تاہم قیاسی یا عام املاء کے مطابق لکھی ہوئی عبارت پڑھ لکھ سکنے والے آدمی کے لیے قرآنی املاء یا رسم المصحف کا رسم قیاسی سے یہ اختلاف ایک الجھن کا باعث بنتا تھا۔ اور غالباً اسی لیے امام مالک بن انس (ت ۷۹ھ) سے یہ مشہور سوال پوچھا گیا تھا کہ کیا قرآنی املاء کو بھی جدید املاء کے ساتھ میں ڈھال لیا جائے؟ جس کا جواب انہوں نے نفی میں دیا تھا اور سلف کے طریقے کے مطابق رسم المصحف کو علی حالت برقرار رکھنے پر زور دیا تھا۔ البتہ انہوں نے بچوں کی تعلیم میں سہولت کے لیے (قادعے یا تختی کی صورت میں) رسم عثمانی سے ہٹ کر قیاسی املاء کے مطابق (اسباق) لکھنے کو جائز قرار دیا تھا۔ (۲۸)

یہ بات قابل ذکر ہے کہ رسم قرآنی بیشتر رسم قیاسی کے مطابق ہی ہے۔ صرف ایک قلیل تعداد کلمات کی ایسی ہے جن میں اختلاف ہے۔ قرآن کریم کے ستر ہزار سے زائد کلمات میں سے قریباً نوے فیصد (۹۰%) کلمات کی املاء عام قیاسی املاء کے مطابق ہی ہے^(۲۹)۔ دوسرے لفظوں میں یوں سمجھئے کہ عربی رسم الخط دورِ صحابہ تک اتنی پختگی کو پہنچ چکا تھا کہ اس میں ترمیم و اصلاح کی بڑی محدودی ضرورت درپیش آئی۔

(۹) فریضہ حج کے ذریعے وسیع اسلامی مملکت کے مغربی (افریقہ و اندرس) اور مشرقی (ایشیا) علاقوں سے لوگوں کو حریم شریفین میں آنے کا موقع متار ہتا تھا۔^(۳۰) اس کے علاوہ طلب علم کے لیے بھی لوگ ایک علاقے سے دوسرے علاقوں خصوصاً بڑے شہروں کا رخ کرتے تھے۔ ان علمی اور دینی رحلات (سفروں) میں اہل علم کو اپنے اپنے مختص علم و فن کی تحصیل اور تکمیل کے موقع میسر آتے تھے۔ قراءات اور علم الرسم کے شاگقین کو اس ضمن میں مصاحف امصار (یعنی مختلف صوبائی صدر مقامات میں بھیج گئے مصاحف عثمانیہ یا ان سے تیار کردہ اس علاقے کے مصاحف) دیکھنے، بلکہ ان کا تقابی اور تنقیدی مشاہدہ کرنے کے موقع ملے تو وقت نظر سے کام لینے والوں کو یہ بات بھی معلوم ہوئی کہ بعض قرآنی کلمات کی املاء یا رسم کسی ایک علاقے کے (مثلاً عراقی) مصاحف میں ایک طریقے سے اور کسی دوسرے علاقے کے (مثلاً شامی یا مکی) مصاحف میں کسی دوسرے طریقے سے کی گئی تھی۔

اس طرح علماء رسم کو کتابت مصاحف کے ضمن میں تین قسم کے املائی اختلافات سے واسطہ پڑنے لگا:

۱) رسم المصحف کا عام رسم قیاسی سے اختلاف۔

۲) ایک ہی مصحف کے اندر بعض کلمات کا مختلف مقامات پر مختلف رسم میں لکھا ہوا ملنا۔

۳) مصاحف امصار (علاقائی مصاحف) کا بعض کلمات کے رسم میں باہمی اختلاف۔

ذیل میں بطور نمونہ ہر قسم کے اختلافات کی کچھ مثالیں دی جاتی ہیں:

۱) رسم قیاسی اور رسم قرآنی کا اختلاف:

رسم قیاسی	رسم قرآنی
الآن	آلُّئَنَ
إِيَّاهِيَ	إِيْلَيَّ
الْعُلَمَاءُ	الْعُلَمَوْا
جِهُوَءَ	جِهَوْءَ
لِشَائِيٌّ	لِشَائِيٍّ
لَاذْبَحَنَه	لَا اذْبَحَنَه
دُعَاء	دُعَوَا
سَارِيْكِم	سَارُورِيْكِم

لَا تَخَذُتَ	لَتَخَذُتَ
اللَّيْلُ	الَّيْلُ
الإِنْسَانُ	الإِنْسَنُ
سَلْسِيلَ	سَلْسِيلَ
يَابْنَ أُمَّ	يَبْنُوْمَ
بِأَيْدٍ	بِأَيْدٍ
أَفَإِنْ	أَفَائِنُ
الَّلَّا تِي	الَّتِي
نُجْحِي	نُجْحِي
وغيره	

۲) ایک ہی مصحف میں کلمات کی مختلف املاء:

دوسری جگہ	ایک جگہ
كِتاب	كِتب
قال	قل
طَغَى	طَغا
لدى	لدا
آيَة	آيَها
ما نَشَوْا	ما نَشَاءُ
إِبْرَاهِيمُ	إِبْرَاهِيم
كَيْلا	كَيْ لَا
جزاءُ	جزَاؤَا
أَئِذَا	أَئِذا
يَمْحُ	يَمْحُوا
شَعِير	شَعَائِر
تَبَارَكَ	تَبَارَكَ
وغيره	

۳) مصاحف امصار کے اختلاف:

بعض مصاحف میں	اور بعض مصاحف میں
تُكَذِّبَان	تُكَذِّبِن

طُف	طَائِف
خَنْفِ	خَائِفٌ
صَافَّات	صَفَّت
كِيدُونِي	كِيدُونِ
شَرْ كَائِهِم	شَرْ كَأْهِم
ذَالْعَصْف	ذُو الْعَصْف
تَجْرِي مِنْ تَحْتِهَا	تَجْرِي تَحْتَهَا
وَغَيْرَهُ	مِنْهَا مُنْقَلَبًا

۲) مصحف میں مماثل کلمات کی مختلف املاء:

مائہ میں الف ہے مگر فہرست بحذف الف ہے اللطیف میں دو لام موجود مگر الیل ہر جگہ صرف ایک لام کے ساتھ، ایاک میں تو الف ہے مگر ایسی میں محفوظ ہے۔ لدا الباب الف کے ساتھ، مگر لدی الحناجر یاء کے ساتھ، جائیہ میں الف موجود مگر سیء الف کے بغیر، ابواب بحذف الف مگر آکوا ب باشباث الف لآذبَحَنَه میں زائد الف موجود مگر لاؤعَذَبَنَه اس زیادۃ کے بغیر ہے۔ من وَرَائِه حِجَاب بزیادۃ یاء مگر من ورائے جُدُر بغير زیادۃ، واو جمع کے بعد ہر جگہ الف زائد موجود مگر صرف چار افعال جاءُ و، فَاءُ و، باءُ و اور تبوءُ و میں غیر موجود وغیرہ۔ (۳۱)

۵) اس کے ساتھ یہ بھی خیال رہے کہ بعض کلمات کی قرآنی املاء، قیاسی املاء سے زیادہ سائنسیک اور قیاسی صرفی و نحوی سے زیادہ قریب، لہذا بہتر ہے۔ چند مثالیں ملاحظہ ہوں:

قرآنی املاء	قیاسی املاء
كِيْ بِجَائَ	اشتراء
" " مَثُولَه	مُثُواه
" " إِحدَاهُما	إِحداهمَا
" " يَغْشَاهَا	يَغْشاها
" " تَرْضَاهُ	ترضاہ
" " نَجَّاكُمْ	نَجّاكِمْ
" " تَقْوَاهَا	تَقْواهَا
وَغَيْرَهُ	وغیرہ

(۱۰) ہر کتاب مصحف کا یہ فرض تھا کہ وہ کتابت مصحف میں ان اختلافات سے آگاہ ہو اور جس علاقے کے لیے وہ مصحف لکھ رہا ہو یا جس علاقے کے مصحف سے وہ لکھ رہا ہو، کتابت میں یعنی رسم کلمات میں اس علاقے کی

خصوصیاتِ رسم کو ملحوظ رکھے۔ نقل صحیح میں ان چیزوں کے نظر انداز ہونے کا امکان تو نہیں رہتا، تاہم یہ بھی حقیقت ہے کہ اکثر خطاط یا خوشنویس کم علم ہوتے ہیں اور پیشہ ور خطاط جلدی کی خاطر اس قسم کی شرائط کو اکثر ملحوظ نہیں رکھتے۔ اس لیے رسم المصحف پر ماہرانہ نظر رکھنے والے اہل علم نے ایسی کتابیں لکھنا شروع کیں جو ”کتاب مصاحف“ کی راہنمائی کر سکیں اور ان کو فرد افراد ان تمام مقامات سے آگاہ کر سکیں جہاں املاء میں رسم قرآنی کے مطابق درست املاء سے بھٹک جانے کا خطرہ موجود ہو۔

دوسرے اسلامی علوم کی طرح اس علم میں بھی تالیف کی ابتداء ایسے مختصر ”رسائل“ سے ہوئی جن میں عموماً کسی ایک پہلو سے جزوی معلومات ہوتی تھیں۔ آہستہ آہستہ متفرق رسائل کی معلومات کو یکجا کر کے علم الرسم پر بڑے مجموعے تیار ہوئے، یہاں تک کہ تدوین عروج کو پہنچی اور اس فن کی ”امہات الکتب“ تالیف ہوئیں۔ اس کے بعد انتخاب، تلخیص اور شرح کا سلسلہ شروع ہوا جواب تک جاری ہے۔ علم الرسم کی کتابوں میں سے بعض میں مصاحف عثمانیہ کی (تیاری کی) تاریخ کو بھی ساتھ شامل کر لیا گیا، اور بعض کتابوں میں مرسوم المصاحف کے اختلافات کی تقلیل اور توجیہ کو بھی موضوع بحث بنایا گیا، اور بعض میں رسم عثمانی کے التزام یا عدم التزام کی بحث کو بھی لے لیا گیا۔ ان چیزوں کی ابھی آگے وضاحت آئے گی۔

مختلف اسلامی علوم کی تدوین اور ان پر تالیفات کے سلسلے میں یہ ایک عجیب بات سامنے آتی ہے کہ بعض علوم پر کسی ایک علاقے میں زیادہ کام ہوا اور بعض علوم پر دوسرے خطے میں۔ مثلاً ہم دیکھتے ہیں کہ حدیث کی جمع و تدوین اور اس علم کی امہات الکتب کی تالیف کا بیشتر کام مشرقی اسلامی ملکوں میں سرانجام پایا۔ اس کے عکس علم الرسم کی جمع و تدوین اور اس فن کی امہات الکتب کی تصنیف و تالیف کا کام عالم اسلام کے مغربی حصے خصوصاً اندلس میں زیادہ ہوا۔ (۳۲)

اہل مشرق کی تالیف کردہ کتب حدیث (بخاری و مسلم وغیرہ) کو مغرب میں پذیرائی حاصل ہوئی اور اہل مغرب کی تالیف کردہ کتب علم الرسم کو اہل مشرق نے اپنے لیے راہنمایا، بلکہ یہ کتابیں بلا اختلاف مسلمانوں کے تمام مذاہب و مسالک کے ہاں مستند مانی جاتی ہیں۔ ”نامہ آستان قدس شمارہ“ او، دو رہنمیں عزیز اللہ جوینی کا ایک مضمون بعنوان ”املاء قرآن“ شائع ہوا تھا جس میں مضمون نگار نے ”املاء قرآن“ پر اہم اور بنیادی کتابوں میں الدانی، المراشتی اور ارکانی کی کتابوں کو ہی گنوایا ہے۔ ان کا قدرتے تفصیلی ذکر ابھی آگے آرہا ہے۔ البتہ اس نے دو ایرانی مؤلفین کی کتابوں کا نام بھی لیا ہے۔ ان کا ذکر ہم پہلے ہی کیے دیتے ہیں: (۱) احمد بن حسین اصفہانی نیشاپوری (ت ۳۸۱ھ) کی ”اختلاف هجاء قرآنی“، (جو غالباً فارسی میں ہے) اور (۲) حافظ اصفہانی کی ”کتاب المصاحف“۔ (۳۳)

علم الرسم پر اس قدر زیادہ کام ہوا ہے کہ اس فن کی تمام کتابوں کا شمار بھی کارڈ شوار ہے۔ اس کثرتِ تالیفات کا ایک سبب غالب یہ بھی بنا کہ مصاحف کی تیاری مسلمانوں کی روزمرہ کی ضروریات کا ایک جزء تھا (اور ہے)۔ ہر مسلمان کو نہیں تو کم از کم ہر مسلمان کتبہ کو ایک مصحف کی ضرورت ہوتی تھی۔ اس بنا پر ہر ایک کاتب مصحف کے پاس ایک مختصر راہنمائے رسم قرآنی کی قسم کی کتاب یا رسالہ کا ہونا ضروری تھا، جس میں کم از کم

ضروری مقامات کی املاع کے بارے میں معلومات اور ہدایات موجود ہوں۔ چنانچہ قرآن کریم کے ایسے تمام مقامات کی سورت بسورت نشان دہی پر منی متعدد مختصر کتب بھی لکھی گئیں۔

ذیل میں ہم ترتیب زمانی کے ساتھ اس علم پر لکھی گئی بعض اہم ”ابتدائی“ اور ”انتہائی“ تالیفات اور ان کے مؤلفین کا مختصر آذکر کرتے ہیں، جس سے اس علم کے عہد بعهد ارتقاء کا کچھ اندازہ ہو سکے گا۔

علم الرسم پر تالیفات

(۱۱) سب سے پہلے ہمیں ابن الندیم کے ہاں اس علم پر یا اس کے بعض پہلوؤں پر لکھی ہوئی کچھ کتابوں کا ذکر ملتا ہے۔ ان میں سے ایک عنوان ”الكتب المؤلفه في مقطوع القرآن و موصوله“ ہے جس کے تحت اس نے تین مؤلفین کے نام لیے ہیں: (۱) عبد اللہ بن عامر الحصی (ت ۱۱۸ھ)۔ (۲) حمزہ بن حبیب الزیات (ت ۱۵۶ھ) اور (۳) علی بن حمزہ الکسانی (ت ۱۸۹ھ)۔ اسی کتاب (الفهرست) میں الکتب المؤلفه في اختلاف المصاحف کے عنوان کے تحت آٹھ مؤلفین اور ان کی کتابوں کے نام ملے ہیں: (۱) عبد اللہ بن عامر الحصی (ت ۱۱۸ھ) کی کتاب ”اختلاف مصاحف الشام والهزار والعراق“، (۲) علی بن حمزہ الکسانی (ت ۱۸۹ھ) کی ”كتاب اختلاف مصاحف اهل المدينة و اهل الكوفة و اهل البصرة“، (۳) خلف بن هشام البزاز (ت ۲۲۹ھ) کی کتاب ”اختلاف المصاحف“، (۴) یحییٰ بن زیاد الفراء (ت ۲۰۷ھ) کی کتاب ”اختلاف اهل الكوفة و البصرة و الشام في المصاحف“۔ ان کے علاوہ ابن الندیم نے ابو حاتم سجستانی (ت ۲۵۵ھ)، ابو داؤد سجستانی، المدائی اور محمد بن عبد الرحمن الاصفہانی میں سے ہر ایک کی کتاب ”اختلاف المصاحف“ کا ذکر بھی کیا ہے۔

ابتدائی دور میں رسم کے موضوع پر لکھی گئی متعدد کتابوں کے لیے ہجاء المصاحف یا کتاب الھجاء کا نام بھی ملتا ہے۔ ”الكتب المؤلفه في هجاء المصاحف“ کے تحت ابن الندیم نے تین مؤلفین کا ذکر کیا ہے: (۱) یحییٰ بن الحارث الدماری (ت ۱۳۵ھ) (۲) احمد بن ابراہیم الوراق (ت ۲۷۰ھ) اور (۳) ابن شبیب (۳۲۲ھ)۔ صاحب المقنع نے الغازی بن قیس الاندی (ت ۱۹۹ھ) کی ”فی هجاء المصاحف“ اور محمد بن عیسیٰ الاصفہانی (ت ۲۵۳ھ) کی ”هجاء المصاحف“ کا ذکر کیا ہے (۳۵)۔ غانم قدوری نے ہجاء المصاحف کے عنوان سے لکھی گئی چار مزید کتابوں کا اضافہ کیا ہے: (۱) ابن مقشم العطار (ت ۳۶۲ھ) کی ”اللطائف في جمع هجاء المصاحف“، (۲) ابو العباس المحمد وی (ت ۳۳۰ھ) کی ”هجاء مصاحف الامصار“، (اس کتاب کا ایک جزء مجلہ معہد الخطوطات، جلد ۱۹ میں شائع ہو چکا ہے) (۳) مکی بن طالب القیسی (ت ۳۳۷ھ) کی ”البدیع فی هجاء المصاحف“، (۴) (یہ کتاب بھی غانم قدوری کی تحقیق کے ساتھ عراق کے مجلہ المورد، العدد الرابع، ۱۳۰ھ میں شائع ہو چکی ہے) (۳۷)۔ ”كتاب الھجاء“ کے عنوان کے تحت ابن الندیم نے الکسانی، الفراء، ابو حاتم سجستانی اور ابن بشمار الانباری (ت ۳۲۷ھ) کی کتابوں کا ذکر کیا ہے (۳۸) مگر یہ بات واضح

نہیں ہو سکی کہ ان کا تعلق ”ہجاء قرآنی“ سے تھا یا چباء قیاسی (نحوی) سے تھا۔ یہاں تک علم الرسم پر تالیفات کا ابتدائی یا تشکیلی دور ختم ہوتا ہے۔

(۱۲) اس کے بعد مذکورہ بالآخری تین مؤلفین المہدوی، القیسی اور الجھنی کی معاصر مگر اس فن کی ”دیوقامت“ شخصیت سامنے آتی ہے یعنی ابو عمر و عثمان بن سعید الدانی الاندلسی (ت ۲۲۲ھ) جو اپنے زمانے میں ابن الصیر فی کے نام سے مشہور تھے اور جن کی کل تصانیف کی تعداد سو سے زیادہ بیان کی گئی ہے، جن میں سے گیارہ کتابیں علم الرسم سے متعلق تھیں اور ان میں سب سے اہم سب سے مشہور اور سب سے مفید تر کتاب ”المقنع الكبير“ تھی، جس کی تلخیص خود مؤلف نے ”المقنع الصغیر“ کی صورت میں کی (۳۹) اور جو ”المقنع فی معرفة مرسوم مصاحف اهل الامصار“ کے نام سے شائع ہو چکی ہے۔ الدانی کی یہ کتاب علم الرسم پر لکھی گئی تمام پیشرو کتابوں کی جامع اور اپنے بعد آنے والی کتابوں کی بنیاد ٹھہری۔ اس کتاب میں الدانی نے لفظ رسم اور مرسوم بکثرت استعمال کیا ہے (۴۰)۔ چنانچہ بعد کی کتابوں کے عنوانات پر عموماً یہی لفظ غالب نظر آتا ہے اور کم از کم عنوان کتب میں لفظ ”ہجاء“ کا استعمال آہستہ آہستہ متروک ہو جاتا ہے۔

الدانی کے بعد اس علم پر لکھی جانے والی کتابوں میں سے خصوصاً قابل ذکر حسب ذیل ہیں۔ اہم کتابوں کے ساتھ ہم نے کچھ مزید تعاریف نوٹ بھی بڑھادیا ہے:

۱) ابو بکر احمد بن علی الخطیب البغدادی (ت ۲۶۳ھ) کی ”تلخیص المتشابه فی الرسم“ (۴۱)۔

۲) ابو داؤد سلیمان بن نجاح الاندلسی (ت ۲۹۶ھ) کی ”التنزیل فی هجاء المصاحف“ جو اس کی چھ جلدیوں پر مشتمل ایک بڑی کتاب ”التبیین لہجاء التنزیل“ کی خود تیار کردہ تلخیص تھی۔ یہ غالباً آخری بڑی کتاب ہے جس کے عنوان میں لفظ ”ہجاء“ استعمال ہوا۔ اگرچہ یہ کتاب ابھی تک شائع نہیں ہوئی تاہم اس کے کچھ مخطوطات (القاهرہ اور دمشق وغیرہ میں) موجود ہیں۔ یہ ابو داؤد الدانی کے نامور تلامذہ میں سے تھے۔ ہمارے زمانے میں شائع ہونے والے چند اہم مصاحف (قرآنی ایڈیشنوں) کی تیاری میں الدانی اور ابو داؤد کی کتابوں کو ہی رسم المصحف کی بنیاد بنا�ا گیا ہے، اور ان دونوں میں اختلاف کی صورت میں مصری، سعودی اور شامی مصاحف میں ابو داؤد کو اور لیبی ”مصحف الجماهیریہ“ کی تیاری میں الدانی کے قول کو ترجیح دی گئی ہے۔ (۴۲)

۳) ابو الحسن علی بن محمد المرادی (ت ۵۶۳ھ) کی ”المنصف“۔

۴) ابن العطار الحمدانی (ت ۵۶۹ھ) کی ”اللطائف فی رسم المصاحف“۔

۵) القاسم بن فیرہ الشاطبی (ت ۵۹۰ھ) کا قصیدہ ”رأیہ فی الرسم الموسوم بعقیلة اتراب القصائد فی اسنی المقاصد“۔ یہ معمولی اضافوں (کل چھ کلمات) کے ساتھ المقنع للدانی کا خلاصہ ہے۔ اسے بہت مقبولیت حاصل ہوئی اور اس کی متعدد شروح لکھی گئیں، جن میں سے بعض کا ذکر ابھی آئے گا۔

- ٦) ابو طاہر العقیلی اسماعیل بن طاہر (ت ۲۲۳ھ) کی "مختصر مارسم فی المصحف الکریم۔"^(۲۳)
- ٧) ابن وشیق الاندی (ت ۲۵۳ھ) کا "رسالة فی رسم المصحف۔"
- ٨) محمد بن ابراہیم الشریشی الخراز (ت ۱۸۷ھ) کی "مورد الظمان فی رسم احرف القرآن"۔ یہ منظوم کتاب ہے اور الخراز کی ہی ایک سابق تالیف "عمدة البيان" کا خلاصہ ہے۔ اس کتاب کے دو حصے (یکجا) ہیں۔ پہلا علم الرسم سے متعلق ہے اور دوسرے حصے کا موضوع علم الضبط ہے اور اسے مورد الظمان کی ذیل یا ضبط الخراز بھی کہتے ہیں۔ مورد الظمان چونکہ اپنے سے پہلی چاراہم کتابوں "المنفع، التنزيل، المنصف" اور العقيلة سے مانوذ ہے، اس لیے اس کو بھی اہل علم میں بڑی مقبولیت حاصل ہوئی اور اس کی بھی کئی شروح لکھی گئیں، جن میں سے بعض کا ہم آگے چل کر ذکر کریں گے۔
- ٩) ابو العباس المراكشی الشہیر بابن البناء (ت ۲۱۷ھ) کی "عنوان الدليل فی مرسوم خط التنزيل"۔ اس کتاب میں رسم المصحف کے عام خط سے مختلف ہونے کی عجیب و غریب "باطنی" قسم کی تعلیمات اور توجیہات بیان کی گئی ہیں۔ اصل کتاب تو بھی تک نہیں چھپی، البتہ زرکشی نے البرہان میں اس کے طویل اقتباسات دیے ہیں۔^(۲۴)
- ١٠) برہان الدین ابراہیم بن عمر الجعفری (ت ۳۲۷ھ) کی "روضۃ الطرائف فی رسم المصاحف" یہ لامیہ قصیدہ ہے جو شاطبی کے رائیہ کی طرز پر لکھا گیا۔
- ١١) ابو یحییٰ محمد بن محمود الشیرازی السمرقندی (ت ۸۰۷ھ) کی کتاب "کشف الاسرار فی رسم مصاحف الامصار"۔ اس کتاب کے دو باب حاتم صالح الضامن کی تحقیق کے ساتھ مجلہ المورد، العدد الرابع، ۱۳۰ھ میں شائع ہو چکے ہیں۔^(۲۵)
- اس کے بعد ہمیں گیارہوں بار ہویں صدی میں بعض ایسی تالیفات کا پتہ چلتا ہے جن کے نام (عنوان) میں خلیفہ راشد حضرت عثمان رضی اللہ عنہ یا ان کے مصاحف کا نام آتا ہے۔ یہ سب مخطوطات ہیں اور بیشتر مجہول المؤلف بھی ہیں۔ مثلاً:
- ١) حسین بن علی الاماسی (گیارہویں صدی ہجری) کی "الطارف الطریفة فی رسم المصاحف العثمانیة الشریفة"۔
- ٢) مؤلف مجہول۔ جامع الكلام فی رسم المصحف الامام۔
- ٣) مؤلف مجہول۔ رسالة فی بیان قواعد رسم المصحف العثماني۔
- ٤) مؤلف مجہول۔ زبدۃ البيان فی رسوم مصاحف عثمان۔^(۲۶)
- ١٣) علم الرسم پر تالیفات کا یہ سلسلہ چودہویں صدی ہجری کے آخر تک بھی جاری رہا ہے۔ اس متاخر دور کی کتابوں میں سے قابل ذکر حسب ذیل ہیں۔ یہ سب (کم از کم ایک دفعہ) طبع ہو چکی ہیں۔^(۲۷)

- ١) الشیخ برکات بن عریشہ الہورینی کی کتاب ”الجوہر الفرید فی رسم القرآن المجید“۔
- ٢) الشیخ محمد ابو زید کی ”فتح الرحمن و راحة الکسانان“۔
- ٣) الشیخ عبدالرحمن محمد الہواش کی ”تُسْحِيدُ الْأَذْهَانَ فِي رِسْمِ آيَاتِ الْقُرْآنِ“۔
- ٤) ابو عبد الرحمٰن بن محمد المخللاتی (۱۳۱۱ھ) نے ”ارشاد القراء والكتابين الى معرفة رسم الكتاب المبين“ کے نام سے کتاب بھی لکھی اور رسم عثمانی کے مطابق ایک مصحف بھی شائع کرایا۔
- ٥) المتولی محمد بن احمد بن الحسن نے ایک ارجوزہ ”اللؤل المنظوم“ کے نام سے لکھا جس کی شرح الشیخ حسن بن خلف الحسینی نے ”الرُّحْیَقُ الْمُخْتُومُ“ کے نام سے لکھی۔
- ٦) الشیخ محمد بن علی بن خلف الحسینی (۱۳۵۷ھ) نے ”ارشاد الحریان الی معرفة ما یجب اتباعه فی رسم القرآن“ نام کا ایک رسالہ تالیف کیا جو دراصل (اس زمانے کے) ہندوستان سے بھیج گئے ایک استفسار کا جواب تھا۔
- ٧) الشیخ محمد بن حبیب اللہ الشنقبطي (۱۳۶۳ھ) نے ”ایقاظ الاعلام لوجوب اتباع رسم المصحف الامام“ کے نام سے ایک رسالہ لکھا۔ مرحوم رسم قرآنی کے بارے میں سختی سے نظریہ تو قیف کے حامی تھے۔ اس کا ذکر آگے آ رہا ہے۔
- ٨) محمد غوث بن ناصر الدین اركانی کی کتاب ”نشر المرجان فی رسم نظم القرآن“، علم الرسم کے موضوع پر سب سے مبسوط کتاب ہے جو سات جلدیوں میں حیدر آباد کن سے ۱۳۳۹-۳۹ھ میں قریباً دس برس میں شائع ہوئی تھی۔ یہ کتاب خدمت قرآن کے لیے استقامت سے کام کرنے اور ”محنت عشق“ (Love) کی ایک زندہ اور روشن مثال ہے۔
- ٩) الشیخ علی محمد الضباع استاد جامع الازہر نے ”سمیر الطالبین فی رسم و ضبط الكتاب المبين“ کے نام سے ایک کتابچہ تالیف کیا۔ یہ چھوٹی سی کتاب بقول مؤلف المقنع، التنزيل اور العقيلة کے مسائل کا جامع خلاصہ ہے۔ اس میں بات سمجھانے کا مختصر مگر قابل فہم انداز اختیار کیا گیا ہے۔ ان کی تمام آراء سے اتفاق نہیں کیا جاسکتا، تاہم مجموعی طور پر کتاب پر ”بقامت کہتر بقیمت بہتر“، کی مثل صادق آتی ہے۔
- (۱۴) علم الرسم کی ”امہات الکتب“، میں سے الشاطبی کے قصیدہ ”العقيلة“، اور الخراز کی مورد الظمان کو اساتذہ فن کے ہاں بہت مقبولیت حاصل ہوئی اور ان کی متعدد شروح لکھی گئیں۔ علم الرسم پر اہم تالیفات کی کوئی فہرست ان شروح کے ذکر کے بغیر مکمل نہیں کہلا سکتی۔ لہذا ان میں سے چند ایک کا ذکر کیا جاتا ہے۔

☆ شاطبی کے ”عقيلة اتراب القصائد“، کی اہم شروح یہ ہیں:

 - ١) علم الدین علی بن محمد السخاوی (ت ۶۲۳ھ) کی شرح ”الوسیلة الی کشف العقيلة“۔
 - ٢) برہان الدین عمر بن ابراہیم الجعفری (ت ۶۳۷ھ) نے ”خمیلۃ ارباب المراصد فی شرح عقيلة اتراب القصائد“ کے نام سے اس کی شرح لکھی۔ (۲۸)

۳) ابوالبقاء علی بن عثمان ابن القاصع (ت ۸۰۱ھ) نے ”تلخیص الفوائد و تقریب المتباعد“ کے نام سے اس کی شرح لکھی۔ یہ کتاب چھپ چکی ہے اور غالباً العقیلہ کی شروح میں سے واحد مطبوعہ شرح ہے۔

۴) ملا علی بن سلطان القاری الہروی (ت ۱۰۱۲ھ) کی شرح کا نام ”الهبات السنیۃ العلیۃ علی ابیات الرائیۃ فی الرسم“ ہے۔

۵) مشہور روی عالم موسیٰ جاراللہ رستوفدی (ت ۱۳۶۸ھ) نے بھی العقیلہ کی شرح لکھنا شروع کی تھی جو غالباً مکمل نہ ہو سکی۔ (۲۹)

☆ الخراز کی ”مورد الظمان“ کی شروح میں سے اہم یہ ہیں:

۱) الشیخ حسین بن علی الرجراجی (ت ۸۳۰ھ) کی شرح کا نام ہے ”تنبیہ العطشان علی مورد الظمان“۔

۲) ابو عبد اللہ محمد بن عبد اللہ بن عبد الجلیل التنسی (ت ۸۹۹ھ) نے ”الطراز علی ضبط الخواز“ کے نام سے مورد الظمان کی صرف ذیل (ضبط والے حصے) کی شرح لکھی۔ یہ بھی تک طبع نہیں ہوئی۔

۳) ابو محمد عبد الواحد بن احمد بن علی ابن عاشر الانصاری (ت ۱۰۳۰ھ) کی ”فتح المنان المرسوی بمورد الظمان“ سب سے مشہور شرح ہے۔ اس شارح نے حصہ رسم کے آخر پر ”الاعلان بتکمیل مورد الظمان“ کے نام سے ایک تکملہ بھی لکھا، جس کا مقصد دوسری قراءات کو بھی شامل کرنا تھا، کیونکہ اصل ”مورڈ“ صرف قراءات نافع پر منی تھی۔

۴) الشیخ ابراہیم بن احمد المارغی التونسی (۱۳۲۵ تا تاریخ تکمیل کتاب) کی ”دلیل الحیران شرح مورد الظمان“ کے کئی ایڈیشن تونس اور مصر سے شائع ہو چکے ہیں۔ اس کتاب کے رسم والے حصے میں ابن عاشر کی ”فتح المنان“ سے اور ضبط والے حصے کے لیے التنسی کی ”الطراز“ سے زیادہ مددی گئی ہے۔

۵) الشیخ احمد محمد ابو زیثار نے ”لطائف البیان فی رسم القرآن شرح مورد الظمان“ کے نام سے طلبہ کے استفادہ کے لیے ایک مختصر شرح لکھی ہے۔ مؤلف خود جامع الازہر کے اساتذہ میں سے ہیں۔

(۱۵) ماضی قریب میں علم الرسم کے مسائل یونیورسٹی سطح پر ایم اے اور پی ایچ ڈی کے لیے مقالات کے موضوع بھی بنے ہیں، مثلاً:

۱) عبدالحکیم حسین الفرمادی نے ۱۹۷۳ء میں کلیہ اصول الدین جامعہ الازہر سے پی ایچ ڈی کی ڈگری حاصل کی۔ ان کا موضوع تحقیق تھا: ”رسم المصحف و نقطہ“۔

۲) غانم قدوری الحمد نے ۱۹۷۶ء میں کلیہ دارالعلوم جامعۃ القاہرہ سے ایم اے کی ڈگری جس مقالہ کی بنیاد پر حاصل کی، اس کا عنوان تھا ”رسم المصحف : دراسة لغویة تاریخیة“۔ یہ مقالہ ایک کتاب کی شکل میں عراق کی بھرہ کمیٹی کی طرف سے بھی شائع ہو چکا ہے اور اس موضوع پر بہت جامع اور کام کی کتاب ہے۔ مقالہ نگارنے اس سے بکثرت استفادہ کیا ہے۔

گزشتہ اوراق میں علم الرسم پر لکھی گئی پچاس کے قریب کتابوں کا ذکر آگیا ہے (پیراگراف ۱۲ میں)۔ یہ فہرست ذرا طویل لکھتی ہے، تاہم اس علم کے ارتقاء کے بیان کے لیے کم از کم اہم کتابوں کا ذکر کیے بغیر بھی چارہ نہ تھا۔ دوسری طرف یہ فہرست علم الرسم پر لکھی گئی کثیر التعداد کتابوں کا ایک معمولی ساختا کہ ہے۔ حقیقت یہ ہے کہ اس علم پر لکھی گئی تمام کتابوں کا شمار بھی ایک کارڈ شوار ہے اور یہ طویل سلسلہ تالیفات جو قریباً چودہ سو سال سے بغیر انقطاع کے جاری ہے، اس بات پر شاہد ہے کہ اس علم پر کتنی توجہ مرکوز کی گئی اور اس کی وجہ کو سمجھنا چند اس مشکل بھی نہیں ہے۔ آخر اس علم کا تعلق قرآن کریم کی درست کتابت سے ہے جو اسلامی معاشرے کی بنیادی دینی ضرورت ہے اور ایک مسلسل اور جاری عمل ہے۔

تاہم اس طویل فہرست میں سے علم الرسم کی اصل امہات الکتب صرف چارہی شمار ہوتی ہیں، یعنی المقنع، التنزيل، العقیله اور المنصف۔ یا پھر وہ کتابیں جن کی تالیف ان کتب اربعہ سے استمداد پر مشتمل ہو، مثلاً ”مورد الظمان للخراز“، یا ”نشر المرجان“، جو اس علم کی تمام کتابوں کی جامع ہے۔

باقی کتابوں کی حیثیت شرح یا تلخیص کی ہے یا پھر ترتیب و تبویب اور اسلوب و انداز کا فرق ہے۔

(جاری ہے)

حوالے اور حواشی

(۱) لیب، ص ۲۴

(۲) یوسف علی (مقدمہ)، ص ۹

(۳) مصحف (مثلث المیم) کے معنی ہیں: جامع المصطف۔ اس اصطلاح کے اندر تدوین و جمع قرآن کی پوری داستان جھلکتی نظر آتی ہے (صحف اور مصحف کے معنی اور ان کے باہمی تعلق کی مزید وضاحت کے لیے دیکھئے: Denffer ص ۱۲۲ اور دلیل، ص ۱۶)۔ عهد خلافت راشدہ، خصوصاً عہد عثمانی سے لفظ ”مصحف“، ”نسخہ قرآن“ کے معنی میں استعمال ہوتا چلا آیا ہے، اس کی جمع ”مصاحف“ ہے۔ جہاں ”نسخہ ہائے قرآن“، کہنا ہو، اس کے لیے یہی لفظ (مصاحف) استعمال کرنا چاہیے۔ قرآن کی جمع ”قرآنوں“، یا ”قرآن ہا“، یا ”Qurans“ کا استعمال درست نہیں ہے۔ اس لیے کہ قرآن متعدد نہیں بلکہ ایک ہی ہے۔

(۴) دلیل، ص ۴۰۔ سمیر، ص ۲۷۔ غانم، ص ۱۵۵

(۵) ”املاء“، بھی عربی لفظ ہے اور اس کے معنی ”لکھوانا“ (dictation) کے ہیں۔ تاہم اردو فارسی میں یہ لفظ انگریزی spelling کے مترادف ہے۔ عربی میں اس مقصد کے لیے لفظ ”ہجاء“، استعمال ہوتا ہے۔ اگرچہ عربی میں اسی لفظ کے کچھ اور معنی بھی ہیں۔

(۶) مذکورہ الفاظ میں سے ”الكتابة، الخط، الزبر، السطر اور الرقم“ سے افعال اور مشتقات قرآن کریم میں مستعمل ہوئے ہیں۔

(۷) مقدمہ، ج ۱، ص ۷۸۴

(۸) قلقشنده، ج ۳، ص ۱۷۲

(۹) حضرت عثمان رضی اللہ عنہ نے خود کوئی مصحف نہیں لکھا تھا۔ یہ مصاحف (عثمانیہ) ان کے حکم سے تیار کرائے گئے تھے۔ اس

لیے ان کے طریق املاء کے لیے ”رسم عثمانی“، کی اصطلاح وجود میں آئی۔ جن لوگوں کو بوجوہ یہ اصطلاح پسند نہیں وہ رسم مصحف یا رسم قرآنی وغیرہ کہہ لیتے ہیں۔ مراد سب کی ایک ہی ہے یعنی ”علم الرسم“۔

- (۱۰) تلخیص، ص ۵
 - (۱۱) المیسر (مقدمہ) ص اوّل
 - (۱۲) دلیل، ص ۴۰۔ سمیر، ص ۳۰
 - (۱۳) تجزیہ روایات کے لیے دیکھئے: البری، ص ۴۳۔ ۴۵۔ ۴۶ اور غانم، ص ۱۲۶
 - (۱۴) نیز دیکھئے Denffer، ص ۵۲۔ ۵۳۔ ۵۴ جہاں مراحل جمع قرآن کی ترتیب زمانی کو ایک سادہ مگر عمده چارت کی شکل میں پیش کیا گیا ہے۔
 - (۱۵) دلیل، ص ۱۵۔ ۱۶
 - (۱۶) البری، ص ۴۵ بعد۔ اور دلیل ص ۱۸
 - (۱۷) البری، ص ۴۷
 - (۱۸) دلیل، ص ۱۹
 - (۱۹) سمیر، ص ۱۷
 - (۲۰) تفصیل کے لیے دیکھئے: غانم، ص ۱۹۸ اور ص ۷۳۰
 - (۲۱) نخبہ، ص ۲۳
 - (۲۲) یہی کتاب (نخبہ) ص ۵۷۔ ۵۸
 - (۲۳) ابن درستویہ (ت ۳۲۶ھ) نے اپنی کتاب کے دیباچہ میں یہ لکھا ہے کہ اس سے پہلے لوگوں نے اپنی اپنی رائے کے مطابق اصول املاء وضع کیے، جن میں بہت سے غلط بھی ہیں۔ اور یہ کہ اس نے اپنی کتاب کو قیاسِ نحوی سے زیادہ قریب کرنے کی کوشش کی ہے۔ دیکھئے ابن درستویہ، ص ۶
 - (۲۴) ابن الندیم نے اس قسم کی کتابوں میں سے بعض کا ذکر کیا ہے، مثلاً ابو حاتم بجستانی کی کتاب الخط والهجاء (الفہرست، ص ۸۸)، ابن درستویہ کی کتاب المتمم اور کتاب الہجاء (الفہرست، ص ۹۲۔ ۹۵) اور الکسانی کی کتاب الہجاء (الفہرست، ص ۹۸) وغیرہ۔ اس قسم کی مزید کتابوں کے ذکر کے لیے دیکھئے: غانم، ص ۷۳۱ بعد۔
 - (۲۵) غانم، ص ۱۹۸
 - (۲۶) اس زمانے تک پیشہ ورانہ اور فنی خطاطی کی طرف بھی پیش رفت شروع ہو گئی تھی۔ تابعین میں سے ابو حکیمہ، مطر اور مالک بن دینار کی عمدہ خطاطی اور (پیشگی طے کیے بغیر) اجرت پر مصاحب لکھنے کا ذکر ملتا ہے۔ دیکھئے:
- المصاحب ص ۱۳۰۔ ۱۳۲
- (۲۷) الكردی، ص ۱۳۳
 - (۲۸) یہ واقعہ علم الرسم کی قریباً تمام کتابوں میں بیان کیا جاتا ہے، مثلاً دیکھئے: المقنع، ص ۹۔ الكردی، ص ۱۰۳۔ ۱۰۴۔ دلیل، ص ۲۳۔ ۲۴۔ ۲۵۔ غانم، ص ۱۹۹ اور سمیر، ص ۱۸
 - (۲۹) الخلیفة ص ۲، دلیل ص ۱۴، سمیر ص ۲۷
 - (۳۰) اور اس زمانے میں لوگ خصوصاً اہل علم تعلیمی اور دینی علمی اغراض کے لیے حرمن میں فی الواقع طویل قیام کیا

کرتے تھے۔ نہ تو آج کل کی طرح چالیس دن کے اندر ہر میں سے نکل جانے کی پابندی تھی اور نہ ہی وہ لوگ خریداری (shopping) کے دلدادہ ہوتے تھے۔

(۳۱) اس قسم کے املائی اختلافات کی مزید یکجا امثالہ کے لیے دیکھئے: الفرقان، ص ۲۲، الکردمی، ص ۱۲۸-۱۳۱، اور الہمیر (مقدمہ) ص ”و“، ”ز“، اور ویسے تو علم الرسم کی ہر کتاب اسی قسم کے اختلافات کے بیان سے بھری پڑی ہے۔

(۳۲) اور اس کی بڑی وجہ غالباً اس بارے میں امام مالک کا مشہور فتویٰ بھی تھا۔ افریقہ اور اندرس میں زیادہ تر فقہ مالکی ہی رائج ہوئی اور شمالی افریقہ کے ملکوں میں اب تک غالب اکثریت اسی مذہب (فقہ) کی پیرو ہے۔

(۳۳) تفصیل کے لیے دیکھئے، نامہ آستان ص ۱۵-۱۹

(۳۴) ابن الندیم کے مذکورہ بالاحوالوں کے لیے دیکھئے : الفہرست، ص ۴۵، ص ۵۵ اور ص ۸۷۔

(۳۵) المقنع، ص ۲۲-۲۳

(۳۶) غانم، ص ۱۷۲-۱۷۳

(۳۷) دیکھئے المورد، ص ۲۷۱ تا ۳۱۶

(۳۸) الفہرست ص ۹۸، ۸۷، ۱۰۰ اور ۱۱۲

(۳۹) دلیل، ص ۲۵-۲۶۔ اور غانم، ص ۱۷۴۔

(۴۰) غانم، ص ۱۵۶ جس میں لکھا ہے کہ ”ویظہر فیہ نزوع شدید الی استخدام مادة رسم للدلالة خاصة على خط القرآن“

(۴۱) یہ کتاب غالباً طبع ہو چکی ہے، اگرچہ اشارہ واضح نہیں ہے۔ دیکھئے: المورد، ص ۳۱۳

(۴۲) دیکھئے ان مصاہف کے ضمیمہ ہائے ”التعریف“، مصری مصحف ص ”آ“، اور لیبی مصحف ص ”ج“ اور ”و“۔

(۴۳) غانم، ص ۳۸۸ اور ص ۱۷۹۔ ادارہ تحقیقات اسلامی کے مخطوطہ میں کنیت ”ابن الطاہر“ اور باپ کا نام طاہر کی بجائے ”طاہر“ لکھا ہے اور کتاب کا نام ”فی مرسوم خط المصحف مرتبًا علی سور القرآن الکریم“ دیا گیا ہے۔ مقالہ نگارنے اسی مخطوطہ سے استفادہ کیا ہے۔

(۴۴) البرھان، ج ۱، ص ۳۸۰-۳۳۰۔ نیز اس پر تقدیم کے لیے دیکھئے: صحی، ص ۲۷ اور الہمیر (مقدمہ) ص ”ی“، ”ک“ اور اس کی بعض تعليقات پر تبصرہ کے لیے دیکھئے، الکردمی، ص ۱۵۲-۱۵۶

(۴۵) دیکھئے: المورد، ص ۳۱۳، ۳۳۲

(۴۶) ان چار مخطوطات میں سے نمبر ۲ (جامع الكلام.....) کا ذکر غانم قدوری نے اپنی کتابیات میں کیا ہے (غانم ص ۸۹-۸۷.....)۔ باقی کا ذکر مجلہ المورد العدد العاشر ۱۹۸۱ء میں شائع ہونے والے ابتسام مرھون الصفار کے ایک تحقیقی مضمون بعنوان ”معجم الدراسات القرآنية المطبوعة والمخطوطه“ میں آیا ہے۔

(۴۷) تفصیل کے لیے دیکھئے: غانم، ص ۱۸۲-۱۸۵

(۴۸) زرکلی نے اس کا نام ”خمیلۃ ارباب المقاصد“، لکھا (زرکلی، ج ۱، ص ۳۹) اور غانم قدوری نے اپنی کتابیات میں اس مخطوطہ کا نام خمیلہ (جمیلہ) دونوں طرح لکھا ہے۔ علم الرسم میں الجعبری کے اپنے قصیدہ لامیہ ”روضۃ الطرائف“ کا الگ ذکر اوپر پیراگراف ۱۲ میں نمبر ۱۰ اپر ہو چکا ہے۔

(۴۹) غانم، ص ۱۷۸

